



Hey allir næmingar og lærarar í Føroyum :-)

Leygarkvøldið 27. mars skipar Krabbameinsfelagið fyri stórari landsinnsavning undir heitinum “Føroyar ímóti krabba”, sum verður sýnd í Kringvarpi Føroya. Vit fara at borðreiða við framúr góðum tónleiki, hjartanemandi innsløgum, skemtiligum undirhaldi og stimbrandi samrøðum frá uml. kl.19.00 til 22.00 fyri at savna pening inn til arbeiðið hjá Krabbameinsfelagnum.

Hvat?

Tit kunnu eisini vera við í innsavningini! Krabbameinsfelagið og Kringvarp Føroya bjóða øllum næmingum og lærararum í Føroyum at finna uppá sítt egna innsavningartiltak, sum næmingarnir samstundis dokumentera (filma) á sínum snildtelefonum ella øðrum upptøkutóli og leggja tað upp á sosialu miðlarnar við frámerkinum #FMK2021. Filmarnir verða á henda hátt atkomuligir fyri alt Føroya fólk, og teir stuttligastu, forvitnisligastu og mest rørandi filmarnir verða møguliga vístir í sjónvarpinum á sjálvum tiltakinum 27. mars.

Hví?

Krabbamein rakar okkum øll. Ikki øll gerast sjúk, men øll eru avvarandi. Foreldur, børn, maki, familja, vinir, starvsfelagar. Fleiri hava mist, og fleiri hava yvirlivað. Tað munnu vera fá í Føroyum, sum ikki hava havt samband við krabbamein.

Leygarkvøldið 27. mars viðurkenna vit hetta. Tað gera vit við at standa saman móti krabba. Tá fara vit at stuðla Krabbameinsfelagnum í teirra arbeiði at ráðgeva, vegleiða og upplýsa.

Hvussu?

Tað finnast nógvir ymiskir hættir at samla inn pening til eitt gott endamál. Alt frá at savna fløskur til at fara til útróðrar og selja fiskin. Bert hugflogið og tíðin seta avmarkingarnar. Ofta er tað týðningarmikið at hugsa nýtt og gera tiltøk, sum fólk ikki hava sæð fyrr.

Ein týðningarmikil partur av uppgávuni er eisini at skapa tilvit um sjúkuna og alt tað, hon ber við sær. Tað er her at filmarnir hava ein leiklut. Bæði so at næmngarnir seta spurningar, og at teirra filmar geva íblástur til onnur at hugsa og stuðla tiltakinum.

Treytir:

- Filmurin skal dokumentera (filma) innsavningartiltakið.
- Filmurin skal innihalda eina lítla hugleiðing ella frásøgn um, hví tit eru farin undir at gera eina innsavning; er tað kanska tí at onkur hevur ella hevur havt krabbamein nær at sær, ella á annan hátt kennist við sjúkuna?
- Filmurin má ikki vera longri enn 1 min.
- Filmurin má ikki innihalda stoytandi tilfar.

Luttøka:

Næmingarnir kunnu luttaka sum einstaklingar, bólkar, flokkur ella allur skúlin saman.

Luttøkan krevur, at tit melda tykkum til, við at senda ein teldupost til filmfmk2021@kvf.fo í seinasta lagi mánadagin 8. mars í ár. Í tilmeldingini siga tit okkum heilt stutt frá um, hvørjar tankar tit hava og hvat tit ætla at gera. Hartil navn, teldupost og telefon hjá einum kontaktpersóni, sum vit møguliga kunnu venda okkum til.

Tá ið tit hava filmað liðugt, kunnu tit “uploada” filmin á sosialar miðlar og viðmerkja uppslagið við #FMK2021, umframt at senda filmin til filmfmk2021@kvf.fo. Best er at gera hetta umvegis heimasíðuna www.wetransfer.com. Sendið okkum filmin í seinasta lagi 20. mars.

Á henda hátt kann alt Føroya fólk síggja filmarnar, og Kringvarp Føroya hevur møguleika at velja sær onkrar filmar burturúr at vísa á sjálvum innsavningarkvøldinum 27. mars.

Um tit hava spurningar ella viðmerkingar eru tit vælkomin at venda tykkum til samskiparan fyri “Føroyar móti krabba”, Urd Johannesen, við at skriva ti krabbi2021@gmail.com, ella at ringja á 223010.